

A.L. 70 ta' l-1996

**ATT DWAR L-AMMINISTRAZZJONI FINANZJARJA
U L-VERIFIKA
(KAP. 174)**

**Regolamenti ta' l-1996 dwar Akkwisti li jsiru
mis-Servizz Pubbliku**

BIS-SAHHA tas-setghat moghtija bl-artikolu 4 ta' l-Att dwar l-Amministrazzjoni Finanzjarja u l-Verifika, il-Ministru tal-Finanzi għamel dawn ir-regolamenti li ġejjin:

1. Dawn ir-regolamenti jistgħu jissejhu r-Regolamenti ta' l-1996 dwar Akkwisti li jsiru mis-Servizz Pubbliku, u għandhom jibdwew isehhu f'dik id-data li l-Ministru responsabbli għall-finanzi jista' b'avviż fil-Gazzetta jstabilixxi u jistgħu jiġu hekk stabbiliti dati differenti għal dispożizzjonijiet u għanijiet differenti ta' dawn ir-regolamenti. Titolu u bidu fis-sehh.

2. F'dawn ir-regolamenti, kemm-il darba r-rabta tal-kliem ma Tifsir. tehtiegħ xort' oħra —

“Direttur” tfisser il-Kap tad-Dipartiment tal-Kuntratti;

“Ministru” tfisser il-Ministru responsabbli għall-finanzi;

“Segretarju” tfisser is-Segretarju Permanenti fil-Ministeru responsabbli għall-finanzi;

“varjazzjonijiet 'l hinn mil-limitu tal-kondizzjonijiet tal-offerti” tfisser varjazzjoni li ma tkunx wahda msemmija fis-sejha għal offerti relattiva.

3. Dawn ir-regolamenti japplikaw għall-akkwist li jsir minn Kif japplikaw. dipartimenti u taqsimiet tal-Gvern:

Izda korporazzjonijiet pubbliċi jew korpi oħra (hawnhekk iżjed 'il quddiem imsejha organizzazzjonijiet pubbliċi) jistgħu, skond il-liġi kostitwenti tagħhom jew bis-saħha tagħha, jiġu ordnati li jkollhom l-akkwisti tagħhom regolati b'dawn ir-regolamenti, jew li

ċertu flejjes jistgħu jitqieghdu għad-dispożizzjoni tagħhom mill-Gvern bil-kondizzjoni li tagħmir, hażniet, xoghlijiet jew servizzi li għandhom jiġu akkwistati bihom għandhom jiġu hekk akkwistati skond dawn ir-regolamenti.

Għan.

4. (1) Dawn ir-regolamenti jistabbilixxu l-limitu tas-setgħa li għandu d-Direttur, kapijiet ta' dipartiment u uffiċjali oħra li jagħmlu kuntratti f'isem il-Gvern, u jekk kuntratt isir kontra d-dispożizzjonijiet ta' dawn ir-regolamenti, dan għandu jiġi rexxiss fuq talba tal-Gvern.

(2) Dawn ir-regolamenti ma jgħaddu ebda dritt lil xi offerent, fornitur jew kuntrattur iktar minn dawk id-drittijiet li johorġu mid-dritt ċivili.

(3) Il-Ministru jista' jiddelega bil-miktub, bla hsara għal dawk il-kondizzjonijiet u limitazzjonijiet li jista' jqis li jkunu xierqa, lis-Segretarju, lid-Direttur jew lil kull uffiċjal pubbliku (jew, biss fil-każ ta' korporazzjoni pubblika jew korp imsemmija fil-proviso li hemm mar-regolament 3, uffiċjal ta' dik il-korporazzjoni pubblika jew ta' dak il-korp) xi wahda mis-setgħat lilu riservati bis-saħħa ta' dawn ir-regolamenti.

(4) Il-Ministru jista' jiddispensa bil-miktub minn xi wahda mid-dispożizzjonijiet ta' dawn ir-regolamenti u jista' jordna li kwalunkwe proċedura hemm stabbilita ma għandhiex isseħħ, huwa jista' iktar minn hekk jikkonvalida bil-miktub kull haġa li tkun saret mhux skond dawn ir-regolamenti jew xi proċedura hemm preskritta, jew inkella jordna bil-miktub li akkwist għandu jseħħ b'mod differenti minn dak stabbilit f'dawn ir-regolamenti.

Direttur
tal-Kuntratti.

5. (1) Ikun hemm Direttur tal-Kuntratti li jkun responsabbli għat-tmexxija tad-Dipartiment tal-Kuntratti u ġeneralment għall-amministrazzjoni tal-proċeduri ta' akkwist kif stipulati f'dawn ir-regolamenti.

(2) Id-Direttur tal-Kuntratti jkollu l-funzjoni li —

(a) jistabbilixxi l-kondizzjonijiet ġenerali tal-kuntratt dwar hwejjeġ elenkati fl-Ewwel Skeda li tinsab ma' dawn ir-regolamenti u li jippubblikom skond ma hemm fl-istess skeda;

(b) jawtorizza differenzi minn speċifikazzjonijiet u kondizzjonijiet standard (sew jekk dawn ikunu tekniċi jew xort'oħra) li jkunu se jiddaħhlu fid-dokumenti ta' l-offerti;

(ċ) jiżgura li l-kondizzjonijiet u l-ispeċifikazzjonijiet ta' l-offerti ma jkunux jagħtu vantaġġ jew żvantaġġ mhux misthoqq lil xi fornitur partikolari;

(d) jifli u japprova (b'xi tibdil jew minghajr ebda tibdil) dokumenti ta' l-offerti, qabel ma dawn jinharġu u jiġu pubblikati;

(e) jiżgura li kull sejha għal offerti tiġi reklamata adegwatament u li jithalla jgħaddi żmien biżżejjed sakemm jiddaħhlu l-offerti;

(f) jipubblika fil-Gazzetta avviż dwar kull aċċettazzjoni ta' offerti, inklużi l-varjazzjonijiet 'l hinn mil-limitu tal-kundizzjonijiet tal-offerti, fi żmien erba' xhur mill-aċċettazzjoni tagħhom;

(g) jiformula, bi ftehim mal-Kumitat tal-Kuntratti Ġenerali u skond ir-regoli stipulati fit-Tieni Skeda li tinsab ma' dawn ir-regolamenti, f'dawk l-oqsma li huwa jista' jistabbilixxi, listi magħżulin ta' kuntratturi kwalifikati li jistghu jinghatawlihom kuntratti f'dawk l-oqsma;

(h) jistabbilixxi u jirregola l-proċedura li għandha tiġi adottata matul il-laqgħat tal-Kumitati tal-Kuntratti u tal-bordijiet dipartimentali, u fil-hruġ u l-pubblikazzjoni ta' sejhiet għal offerti, dhul ta' offerti, ftuh ta' offerti, l-eżami ta' l-offerti u l-ghoti ta' kuntratti;

(i) jissorvelja l-htigiet ta' akkwisti li jkun irid jagħmel il-Gvern, u, wara li jinharġu s-sejhiet għal offerti dovuti, jagħmel kuntratti perjodiċi kif ikun meħtieġ;

(j) jikkonsidra u japprova l-hatra ta' kuntratturi għal provvisti, xoghlijiet jew servizzi għal perijodi speċifiċi bi prezzijiet, rati u kundizzjonijiet approvati;

(k) jiddeċiedi dwar ilmenti fuq il-hruġ ta' offerti u l-ghoti ta' kuntratti li jsiru minn persuni li jkollhom interess skond ma hemm fit-Tielet Skeda li tinsab ma' dawn ir-regolamenti, u jiddeċiedi dwar il-proċeduri għal dawk l-ilmenti li ma jkunx mod iehor provdut dwarhom f'dik l-iskeda;

(l) jikseb tagħrif minn dipartimenti tal-Gvern jew minn organizzazzjonijiet ohra li għalihom japplikaw dawn ir-regolamenti dwar l-ghoti ta' kuntratti dipartimentali, ordnijiet ta' varjazzjoni, penali (imposti jew mahfura) u b'mod ġenerali hekk kif jista' jqis li jkun meħtieġ sabiex huwa jkun jista' jwettaq il-funzjonijiet tiegħu taħt dawn ir-regolamenti;

(m) japprova, fejn ikun il-każ, kif provdut fir-Raba' Skeda li tinsab ma' dawn ir-regolamenti, varjazzjonijiet 'l hinn mill-limiti tal-kundizzjonijiet tal-offerti;

(n) jissorvelja l-eżekuzzjoni xierqa ta' kuntratti minnu moghtija, u, bil-parir tal-Kumitat tal-Kuntratti Ġenerali, jimponi jew jahfer, kif jidhiru, penali dovuti fuq dawk il-kuntratti; u

(o) jibda kull procediment li jista' jkun mehtieg ghar-rigward ta' kuntratt moghti minnu.

Kumitat
tal-Kuntratti
Ġenerali.

6. (1) Ikun hemm Kumitat tal-Kuntratti Ġenerali li jkollu l-membri tieghu li jinhatru mill-Prim Ministru b'dawk il-patti u kundizzjonijiet kif jistghu jigu speċifikati fl-ittra tal-hatra taghhom.

(2) Il-membri tal-Kumitat tal-Kuntratti Ġenerali jinhatru ghal żmien stabbilit ta' mhux iktar minn tliet snin, u jistghu jerġghu jigu mahtura.

(3) Membru tal-Kumitat tal-Kuntratti Ġenerali jista', matul iż-żmien li jkun qed jokkupa l-kariga, jitnehha mill-Prim Ministru jekk huwa jkun sodisfatt li kien hemm każ ċar ta' mgieba hażina minn dak il-membru jew li dak il-membru kien inkapaċi jwettaq il-funzjonijiet tieghu jew meta jkunu jeżistu ċirkostanzi bħal dawk li kieku kienu jiskwalifikaw lil dak il-membru milli jibqa' membru tal-Kumitat tal-Kuntratti.

Kumitati
tal-Kuntratti
Speċjali.

7. (1) Meta l-Prim Ministru jistabbilixxi li l-eżami ta' offerti għall-ghoti ta' xi kuntratt partikolari jkun jehtieg xi maestrija, sengha jew attributi speċjali, huwa jista' jahtar Kumitat tal-Kuntratti Speċjali sabiex ikun jista' jinghata dak il-kuntratt.

(2) Il-membri ta' Kumitat tal-Kuntratti Speċjali għandhom jinhatru għaž-żmien li matulu jdum għaddej il-proċess ta' eżami ta' dik is-sejha għal offerti partikolari sakemm tinhareg ittra ta' aċċettazzjoni ta' l-offerta jew id-Direttur jiddikjara li l-ghoti tal-kuntratt ma jkunx ser jitkompla jsir.

(3) Bla hsara ta' dak imsemmi hawn aktar qabel, id-dispożizzjonijiet tar-regolament 6 għandhom ikunu japplikaw għall-membri ta' Kumitat tal-Kuntratti Speċjali l-istess bħalma dawn japplikaw għall-membri tal-Kumitat tal-Kuntratti Ġenerali.

Dispożizzjonijiet
dwar membri
tal-Kumitati
tal-Kuntratti.

8. (1) Id-dispożizzjonijiet tal-Hames Skeda li tinsab ma' dawn ir-regolamenti għandhom ikunu japplikaw għar-rigward tal-membri tal-Kumitat tal-Kuntratti Ġenerali u tal-Kumitati tal-Kuntratti Speċjali.

(2) Il-laqgħat tal-Kumitati għandhom jissejhu miċ-*Chairman* li jippresjedi dawk il-laqgħat. Tliet membri tal-Kumitat tal-Kuntratti jagħmlu *quorum* f'laqgħa ta' dak il-Kumitat.

(3) Id-deċiżjonijiet jittiehdu b'maġġoranza sempliċi tal-voti tal-membri preżenti u votanti. Iċ-*Chairman* ikollu vot inizjali u, fil-każ ta' voti ndaq, *casting vote*.

(4) Meta jkunu qegħdin jinfethu l-offerti, il-laqgħat tal-Kumitati tal-Kuntratti jkunu miftuħa għall-pubbliku. Il-lista ta' offerti riċevuti, flimkien mal-prezzijiet offruti rispettivi, għandhom jithabbru pubblikament mid-Direttur.

9. Il-Kumitati tal-Kuntratti jkollhom il-funzjoni li jgħinu lid-Direttur fl-eżekuzzjoni ta' dmirijietu skond dawn ir-regolamenti. Fit-twettieq tal-funzjonijiet tagħhom, il-Kumitati tal-Kuntratti għandhom jiġu regolati bid-dispożizzjonijiet ta' dawn ir-regolamenti b'mod generali u b'mod partikolari bid-dispożizzjonijiet tas-Sitt Skeda li tinsab ma' dawn ir-regolamenti.

Funzjonijiet
tal-Kumitat
tal-Kuntratti.

10. Bla hsara għad-dispożizzjonijiet l-oħra ta' dawn ir-regolamenti, l-akkwist ta' kull tagħmir, hażna, xogħlijiet u servizzi mill-Gvern jew minn korp iehor li dawn ir-regolamenti japplikaw għalih, għandu jsir permezz ta' kuntratt wara li ssir sejha għal offerti skond dawn ir-regolamenti.

Kuntratti
pubbliċi.

11. Hlief meta l-Ministru jordna xort' oħra, il-proċedura għall-akkwist ta' kull tagħmir, hażna, xogħlijiet jew servizzi tkun hekk kif ġej:

Proċedura
għall-akkwist.

(a) (i) kull tagħmir, hażna, xogħlijiet jew servizzi li jiswew mhux iżjed minn Lm500 jistgħu jiġu akkwistati mid-dipartiment nnifsu jew wara li jkunu nkisbu l-kwotazzjonijiet jew direttament mis-suq liberu fid-diskrezzjoni tal-Kap tad-Dipartiment wara li jqis xi jkun l-ammont involut, l-urgenza li biha jkun irid isir l-akkwist u r-restrizzjonijiet ta' l-għażla u disponibbiltà;

(ii) kull tagħmir, hażna, xogħlijiet jew servizzi li jiswew iżjed minn Lm500 iżda mhux iżjed minn Lm1,000 jistgħu jiġu akkwistati mid-dipartiment nnifsu wara li jkunu nkisbu l-kwotazzjonijiet;

(iii) kull tagħmir, hażna, xogħlijiet jew servizzi li jiswew fuq Lm1,000 iżda mhux iżjed minn Lm2,500 jistgħu jiġu akkwistati mid-dipartiment nnifsu wara li ssir sejha għal offerti, jew wara li jkunu nkisbu l-kwotazzjonijiet, jew mis-suq liberu wara li jitqies xi jkun l-ammont involut, l-urgenza li biha jkun irid isir l-akkwist u r-restrizzjonijiet ta' l-għażla u disponibbiltà, hekk kif jista' jiġi approvat mill-Ministru responsabbli għal dak id-dipartiment, jew mis-Segretarju

Parlamentari, mis-Segretarju Permanenti jew mill-Kap tad-Dipartiment hekk kif jista' jiġi delegat minn dak il-Ministru;

(iv) ix-xiri ta' l-istess materjal jew ta' materjal li jkun jixxibah hafna miegħu fi kwantitajiet differenti skond ma hemm fis-sub-paragrafi (i), (ii) jew (iii) ta' dan il-paragrafu matul perijodu ta' sitt xhur m'għandux ikun jeċċedi valur totali ta' Lm10,000;

(b) kull tagħmir, hażna, xoghlijiet jew servizzi li jiswew iżjed minn Lm2,500 iżda mhux iżjed minn Lm20,000 għandu jiġi akkwistat wara sejha għal offerti li ssir mid-dipartiment innifsu. Dawk l-offerti għandhom jinfethu minn tliet uffiċjali anzjani tad-dipartiment:

Iżda l-Ministru jista' jippermetti, b'ordni bil-miktub, li jkun hemm limiti oghla minn Lm20,000 fil-każ ta' xi dipartimenti partikolari u jista' jawtorizza, kif u meta huwa jqis li jkun hekk xieraq, it-twaqqif ta' Kumitati għall-Akkwisti skond kif hemm provdut fis-Seba' Skeda li tinsab ma' dawn ir-regolamenti;

Iżda wkoll il-Ministru jista' jippermetti li jkun hemm varjazzjoni, penali u mahfra, għar-rigward ta' dawk il-kuntratti, li jiġu approvati mill-Ministru li tahtu tkun taqa' r-responsabbiltà għal dak id-dipartiment, li jista' jiddelega l-awtorità tiegħu lis-Segretarju Parlamentari, lis-Segretarju Permanenti, jew lill-kap tad-dipartiment;

Iżda wkoll il-kap tad-dipartiment għandu jippubblika fil-Gazzetta tal-Gvern kull ghotja ta' dawk il-kuntratti, inklużi varjazzjonijiet 'l hinn mil-limitu tal-kondizzjonijiet tal-offerti, fi żmien erba' xhur wara li jkunu ngħataw;

(ċ) kull tagħmir, hażna, xoghlijiet jew servizzi li jiswew iżjed mil-limiti stipulati jew stabbiliti taht il-paragrafu (b) ta' dan ir-regolament għandhom jiġu akkwistati wara sejha pubblika għal offerti li tinhareg mid-Direttur.

Oggetti li jkunu komuni għal diversi dipartimenti.

12. (1) Kull tagħmir, hażna, xoghlijiet jew servizzi li d-Direttur jista' minn żmien għal żmien isemmi bhala li huma komuni għal diversi dipartimenti, jistgħu jiġu akkwistati mid-Direttur permezz ta' Kuntratti Perjodiċi minnu mogħtija wara li tkun saret sejha pubblika għal offerti.

(2) Id-Direttur għandu kull tant żmien javża lill-Kapijiet tad-Dipartiment bil-prezzijiet u kundizzjonijiet li jkunu japplikaw, u l-proċedura li jkollha tiġi segwita, fl-akkwist ta' kull tagħmir, hażna, xoghlijiet jew servizzi bħal dawk.

(3) Il-Kapijiet tad-Dipartiment ghandhom jiksbu kull taghmir, hażna, xoghlijiet jew servizzi bhal dawk direttament minghand il-Kuntrattur skond dawk il-kundizzjonijiet u proċeduri avżati mid-Direttur skond il-paragrafu (2) ta' dan ir-regolament.

13. Meta skond sejha ghal offerti xi offerta tkun tikkonsisti f' pakketti separati, ghandhom jigu segwiti l-proċeduri stipulati fit-Tmien Skeda li tinsab ma' dawn ir-regolamenti.

Pakketti separati
f'offerta.

14. (1) Minghajr preġudizzju ghad-dispożizzjonijiet ta' l-Att dwar l-Interpretazzjoni, u ghal kull ordni jew direttiva moghtija mill-Ministru —

Setgħat
tad-Direttur.
Kap. 249.

(a) id-Direttur jista', fid-diskrezzjoni tiegħu, jaċċetta jew jirrifjuta r-rakkomandazzjonijiet tal-maġġoranza tal-membri tal-Kumitat tal-Kuntratti dwar l-aċċettazzjoni jew ir-rifjut ta' offerta;

(b) meta —

(i) id-Direttur ma jaqbilx ma' rakkomandazzjoni tal-maġġoranza tal-membri ta' Kumitat tal-Kuntratti; jew

(ii) rakkomandazzjoni tal-Kumitat tal-Kuntratti tkun differenti minn dik li tintgħamel mid-dipartiment jew minn korp iehor li għalih għandu jsir l-akkwist,

id-Direttur jista' jirreferi l-kwistjoni sabiex jiddeċidiha l-Ministru:

Izda id-Direttur għandu dejjem jirreferi kwistjoni li huwa ma jaqbilx dwarha mal-maġġoranza tal-membri ta' Kumitat tal-Kuntratti Speċjali sabiex jiddeċidiha l-Ministru;

(c) id-Direttur jista' jirreferi, skond ma jaħsibha hu, kull kwistjoni sabiex jiddeċidiha l-Ministru.

(2) Kull kwistjoni li tiġi hekk riferita sabiex jiddeċidiha l-Ministru għandha tiġi hekk riferita bil-miktub u d-deċiżjoni tal-Ministru għandha bl-istess mod titwassal bil-miktub.

15. (1) Id-Direttur għandu mhux iżjed tard minn tliet xhur wara tmiem kull sena finanzjarja, jagħmel rapport u jgħaddih lill-Ministru, liema rapport ikun ġeneralment jittratta dwar l-attivitajiet tal-Kumitati matul dik is-sena finanzjarja li dwarha jkun qed isir ir-rapport, u li jkun jinkludi rapport sommarju dwar kull irregolarità li jkunu jafu biha jew li tiġi skoperta u kull rakkomandazzjoni li ssir dwarha, kif ukoll dettalji dwar kull ilment li jkun tressaq u r-riżultati ta' kull investigazzjoni li tkun saret dwaru.

Rapport
Annwali.

(2) Il-Ministru għandu jara li titqiegħed kemm jista' jkun malajr fuq il-Mejda tal-Kamra ta' Deputati kopja ta' kull rapport li jsir.

16. Ir-regolamenti 104 sa 108 tar-Regolamenti ta' l-1966 dwar il-Finanzi Ġenerali, qegħdin b'dawn jigu mhassra.

Thassir.
A.L. 40
ta' l-1966.

L-EWWEL SKEDA

(Regolament 5(2)(a))

Kundizzjonijiet Ġenerali tal-Kuntratti

1. Il-kundizzjonijiet ġenerali tal-kuntratti għandhom ikunu jitrattaw dwar:
 - i. Speċifikazzjonijiet tal-kuntrattur għal kategoriji differenti ta' kuntratti;
 - ii. Ix-xorta u l-ghamla ta' garanziji mehtieġa mill-Gvern;
 - iii. Kif se jiġu trattati taxxi lokali;
 - iv. Kif se jiġu trattati flus barranin;
 - v. Ir-rata li għandha tintuża fil-kalkolu ta' *discounted cash flow calculations*;
 - vi. Proċedura dwar kif isir il-hlas;
 - vii. *Retention amounts* li għandhom jinżammu u l-mod kif dawn għandhom jithallsu;
 - viii. Arrangamenti dwar kif jista' jsir arbitraġġ;
 - ix. Ix-xorta ta' penali li għandhom jiġu imposti talli ma jitharisx kuntratt u l-proċedura kif dawn għandhom jiġu imposti;
 - x. Is-sorveljar sew tat-twettiq, progress u eżekuzzjoni ta' kuntratti;
 - xi. Proċeduri ta' subappaltar;
 - xii. Proċedura dwar ordnijiet ta' varjazzjoni; u
 - xiii. Proċeduri dwar kif tiġi assicurata l-kwalità.
2. Dawn il-kundizzjonijiet *standard* u kull emenda li ssir fihom għandhom jiġu pubblikati fil-Gazzetta tal-Gvern qabel ma jibdew isehhu.
3. Għandha tiġi pubblikata fil-Gazzetta matul l-ewwel xahar ta' kull sena verżjoni shiha aġġornata ta' dawk il-kundizzjonijiet *standard*.

IT-TIENI SKEDA

(Regolament 5(2)(g))

Kategoriji ta' Kuntratturi

1. Il-proċedura biex isiru kategoriji ta' kuntratturi ghandha tiġi regolata kif ġej:
 - a. Id-Diretur jippubblika l-kriterji li bihom ghandu jinqasam f'kategoriji kull qasam;
 - b. Id-Diretur jista', wara li ssirlu applikazzjoni, jinkludi jew iqieghed f'kategorija oghla fornituri u kuntratturi wara li jiżgura ruhu li huma jkunu konformi mal-kriterji pubblikati;
 - ċ. Id-Direttur jista' jnehi jew iqieghed f'kategorija iktar baxxa fornitur u kuntrattur jew wara li ssirlu applikazzjoni, jew wara li d-Direttur isir jaf b'fatti li jkunu jindikaw li ghandha tittiehed dik l-azzjoni, jew bhala penali ghal ksur tal-kundizzjonijiet ta' xi kuntratt li jkun qabel inghata lill-fornitur jew lill-kuntrattur:

Izda fil-każ ta' tnehhija jew tqeghid f'kategorija iktar baxxa, b'mod li ma jsegwix applikazzjoni li tkun saret, il-fornitur u l-kuntrattur involuti ghandhom jiġu mgharrfa bl-azzjoni li tkun mahsuba li tittiehed u ghandhom jinghataw ġimghatejn li matulhom ikunu jistghu jissottomettu r-raġunijiet tagħhom kontra dak l-għemil. Id-deċiżjoni tad-Direttur tkun wahda finali.
2. Il-kategoriji ta' kuntratturi u fornituri u kull emenda li ssir fihom ghandhom jiġu pubblikati fil-Gazzetta tal-Gvern qabel ma jibdew isehhu.
3. Ghandha tiġi pubblikata fil-Gazzetta matul l-ewwel xahar ta' kull sena verżjoni shiha aġġornata tal-kategoriji ta' kuntratturi u fornituri.

IT-TIELET SKEDA

(Regolament 5(2)(k))

Proċedura dwar l-ilmenti

Il-proċedura li ghandha tigi segwita fl-ghemil u deċiżjoni ta' l-ilmenti, u l-kundizzjonijiet li tahtom jistgħu isiru dawk l-ilmenti jkunu dawn li ġejjin:

1. Id-deċiżjoni tad-Direttur f'kull stadju tal-proċess ta' eżami ghandha tkun pubblikata fid-dipartiment tiegħu, qabel ma jinghata l-kuntratt jew qabel ma wiehed jghaddi għall-istadju li jmiss skond il-każ.

2. Kull offerent li jhoss ruhu aggravat b'xi deċiżjoni jista', fi żmien tlett ijiem mill-pubblikazzjoni tad-deċiżjoni, jipprezenta avviż ta' oġġezzjoni. Dak l-avviż ta' oġġezzjoni jkun biss validu jekk ikun imsieheb minn depożitu ta' 1% tal-valur estimattiv ta' l-offerta. Id-depożitu jinghata biss lura jekk dik l-oġġezzjoni tigi deċiża favorevolment:

Iżda f'ebda każ ma għandu d-depożitu jkun inqas minn Lm100 jew iżjed minn Lm25,000.

3. Id-Direttur għandu jagħmel pubbliku l-avviż ta' oġġezzjoni fid-dipartiment tiegħu l-ghada li jkun ġie prezentat dak l-avviż.

4. Fi żmien tlett ijiem mill-pubblikazzjoni ta' avviż ta' oġġezzjoni, kull offerent iehor li kien imdahhal f'dik is-sejha għal offerti jista' jirreġistra l-interess tiegħu f'dawk il-proċedimenti. Ir-reġistrazzjoni ta' dak l-interess tkun biss valida jekk din tkun imsiehba b'depożitu li jkun daqs id-depożitu mhallas skond il-paragrafu 2 ta' din l-Iskeda. Dan id-depożitu jinghata biss lura jekk l-offerta fl-aħhar tinghata lil dak l-offerent li jkun ipprezenta reġistrazzjoni ta' interess. Dak l-offerent li kien indikat fid-deċiżjoni mogħtija wara l-eżami tad-Direttur bhala l-offerent li lilu kellha tinghata l-offerta, għandu jitqies li jkun irreġistra interess iżda ma jkun hemm b'żonn ta' ebda depożitu minnu.

5. L-ismijiet ta' dawk l-offerenti li jirreġistraw interess għandhom jintgħamlu pubbliċi mid-Direttur fid-dipartiment tiegħu fl-ewwel jum li jiġi wara l-iskadenza msemmija fil-paragrafu 4 ta' din l-Iskeda.

6. (a) Fi żmien tlett ijiem tax-xogħol wara li tigi pubblikata l-lista ta' offerenti li jkunu irreġistraw interess, l-offerent li jkun ipprezenta l-avviż ta' oġġezzjoni għandu jibgħat lid-Direttur ittra ta' oġġezzjoni spjegattiva li fiha jfisser xi jkunu sewwasew il-kapi ta' l-oġġezzjoni tiegħu.

(b) L-ittra ta' oġġezzjoni u kull dokument iehor mehmuż magħha għandhom jinghataw f'għadd ta' kopji li jkun daqsinsaw l-ghadd ta' offerenti li jkollhom interess reġistrat b'żieda ta' tliet kopji ohra.

(ċ) L-ittra ta' oġġezzjoni tintgħamel pubblika fid-Dipartiment tal-Kuntratti u tiġi ċirkolata ma' l-offerenti kollha li jkollhom interess reġistrat.

7. (a) Fi żmien hamest ijiem minn meta tiġi pubblikata l-ittra ta' oġġezzjoni, offerent li jkun irreġistra interess jista' jibgħat risposta spjegattiva għal dik l-ittra ta' oġġezzjoni.

(b) Ir-risposta u kull dokument ieħor mehmuż magħha għandhom jiġu preżentati f'għadd ta' kopji li jkun daqsinsaw l-għadd ta' offerenti li jkollhom interess reġistrat b'żieda ta' tliet kopji oħra.

(ċ) Ir-risposta tintgħamel pubblika fid-Dipartiment tal-Kuntratti u tiġi ċirkolata ma' l-offerenti kollha li jkollhom interess reġistrat u ma' l-offerenti kollha li jkunu ipprezentaw oġġezzjoni.

8. Fi żmien hamest ijiem mill-pubblikazzjoni tar-risposti, id-Direttur għandu jipprepara rapport li jagħmel analiżi ta' l-ittra ta' l-oġġezzjoni u tar-risposti għaliha. Dan ir-rapport għandu jiġi ċirkolat lill-offerenti li jkunu għamlu oġġezzjoni u li jkunu reġistraw interess kif ukoll lil kull membru tal-Kumitat tal-Kuntratti li jkollu x'jaqsam ma' l-ghoti ta' l-offerta partikolari.

9. Fi żmien hamest ijiem wara t-tqassim tar-rapport tiegħu, id-Direttur għandu jlaqqa' sessjoni pubblika ta' dak il-Kumitat tal-Kuntratti li kellu x'jaqsam ma' l-ghoti ta' dik l-offerta partikolari sabiex jiddiskutu r-rapport tiegħu u jaslu biex jagħmlu r-rakkomandazzjoni finali tagħhom. Id-deċiżjoni tad-Direttur tkun wahda finali:

Izda waqt dik id-diskussjoni pubblika, il-Kumitat tal-Kuntratti jkollu s-setgħa, tramite *ċ-chairman* tiegħu, li jsejjaħ xhieda, jamministra għuramenti u jqabbad membri li ma jkunux fil-Kumitat tiegħu sabiex dawn jassistu lill-Kumitat fl-investigazzjonijiet;

Izda wkoll is-setgħa tad-Direttur li jaċċetta jew jirrifjuta deċiżjoni maġġoritarja tal-Kumitat tal-Kuntratti jew li jirreferi xi haġa lill-Ministru għad-deċiżjoni tiegħu, għandha tibqa' tghodd.

IR-RABA' SKEDA

(Regolament 5(2) (m))

Ordnijiet ta' Varjazzjoni

1. F'kull każ meta tenhtieg approvazzjoni ghal ordnijiet ta' varjazzjoni, din ghandha tinkiseb mid-Direttur qabel ma ssir xi rabta bejn id-dipartiment jew organizzazzjoni pubblika u l-kuntrattur.

2. Meta tintalab dik l-approvazzjoni, id-dipartiment jew organizzazzjoni pubblika ghandhom jipprezentaw dokument li fih jispeċifikaw ir-raguni u l-kawża ta' dik il-varjazzjoni, l-effett fuq in-nefqa totali ta' l-offerta u kull effett fuq in-nefqa rikorrenti li tirriżulta.

3. Fl-ghoti jew fir-rifjut ta' talba bhal dik ghal varjazzjoni, id-Direttur ghandu jispeċifika xi tkun l-opinjoni tieghu dwar jekk dik il-varjazzjoni setghetx giet evitata u l-proċedura li ghandha tiġi segwita fil-gejjieni mid-dipartiment jew mill-organizzazzjoni pubblika sabiex tiġi evitata rikorrenza.

4. Id-Direttur ghandu jzomm dokumentazzjoni shiha ta' talbiet ghal varjazzjoni, inkluż isem il-kuntrattur involut u dettalji ta' dawk id-dokumenti speċifikati fil-paragrafi 2 u 3 ta' din l-Iskeda.

IL-HAMES SKEDA

(Regolament 8)

Membri tal-Kumitati tal-Kuntratti

(a) Il-Kumitati jintghamlu mid-Direttur tal-Kuntratti, li *ex officio* jkun iċ-*Chairman* tal-Kumitati, u minn erba' sa għaxar membri li skond il-Prim Ministru jkollhom il-kwalifiki jew esperjenza mehtieġa.

(b) Il-Prim Ministru għandu jahtar ukoll persuni minn fost il-persunal fid-Dipartiment tal-Kuntratti sabiex jagħmluha ta' segretarji tal-Kumitati hekk kif jista' jiġi ordnat mid-Direttur. Is-segretarji m'għandhomx ikunu membri tal-Kumitati u ma jistgħux ikollhom vot fihom.

(ċ) Meta iċ-*Chairman* ikun assenti jew ma jistax iwettaq dmirijietu, jew meta l-kariga ta' *Chairman* tkun vakanti, il-Ministru jista' jahtar lil xi uffiċjal minn fost l-aktar uffiċjali anzjani fid-Dipartiment tal-Kuntratti sabiex dan jagħmilha ta' *Chairman* tal-Kumitati, u jwettaq is-setgħat u l-funzjonijiet kollha ta' *Chairman*.

(d) Persuna tkun skwalifikata milli tinhatar jew tibqa' membru ta' Kumitat jekk —

(i) tkun membru tal-Kamra tad-Deputati; jew

(ii) ikollha xi interess finanzjarju jew iehor li x'aktarx jippreġudika t-twettiq tal-funzjonijiet tagħha bħala membru tal-Kumitati tal-Kuntratti.

(e) Membru tal-Kumitat jista' jirriżenja mill-kariga tiegħu billi jibgħat ittra lill-Prim Ministru.

(f) Membru ta' xi Kumitat li jkollu xi interess dirett jew indirett f'xi kuntratt li jkun qed jiġi trattat mill-Kumitat għandu jiżvela x-xorta ta' l-interess tiegħu fl-ewwel laqgħa tal-Kumitat wara li huwa jkun sar jaf b'dawk il-fatti rilevanti; dak li jiġi żvelat għandu jiġi registrat fil-minuti ta' dik il-laqgħa tal-Kumitat u dak il-membru li jkollu dak l-interess kif imsemmi għandu jirtira minn kull laqgħa li matulha jiġi diskuss dak il-kuntratt.

IS-SITT SKEDA

(Regolament 9)

Funzjonijiet tal-Kumitat tal-Kuntratti

Kumitat tal-Kuntratti ghandu:

1. jaghti parir fuq kull haġa li ghandha x'taqsam ma' kuntratti pubbliċi, kif ukoll fuq l-akkwist pubbliku ta' kull materjal, xoghlijiet u servizzi jew b'inizjattiva tiegħu stess jew dwar kwistjonijiet speċifiċi li jkollhom x'jaqsmu mal-funzjonijiet tiegħu u li jistgħu minn żmien għal żmien jiġu lillu riferiti għall-parir tiegħu;

2. jivvaluta dawk l-offerti li jiġu preżentati kif ukoll dawk ir-rapporti u rakkomandazzjonijiet dwarhom li jsiru mid-Dipartimenti u organizzazzjonijiet pubbliċi rispettivi u jagħmel rakkomandazzjonijiet definittivi dwar l-ghoti ta' offerti b'mod li jiżguraw li jinkiseb l-aħjar valur għall-flus bl-inqas nefqa possibbli. F'dan ir-rigward, ghandha tinghata kull konsiderazzjoni dovuta —

i. lin-nefqa finali inkluża kull nefqa ta' finanzjament li trid tinhareg mill-Gvern jew mill-organizzazzjoni pubblika, u

ii. l-impatt ta' kull offerta fuq in-nefqa rikorrenti tal-Gvern jew tal-organizzazzjoni pubblika;

3. jirrapporta kull irregolarità li jista' jiġi mgharraf biha jew li jista' jintebah biha fil-proċess ta' dhul ta' offerti u jagħmel rakkomandazzjonijiet dwar dan lill-Ministru li tahtu tkun taqa' r-responsabbiltà għal dak id-dipartiment jew organizzazzjoni pubblika;

4. jittratta dwar dawk l-affarijiet li, skond il-kuntratt, ghandhom jiġu riferiti lill-Kumitat tal-Kuntratti, u jisma' u jiddeċiedi dwar tilwimiet bejn dipartimenti jew organizzazzjonijiet pubbliċi, skond il-każ, u Kuntratturi, li jitnisslu minn kuntratti pubbliċi; u

5. jinvestiga formalment ilmenti li jkollhom x'jaqsmu ma' kuntratti pubbliċi u akkwisti u jagħmel rakkomandazzjonijiet dwarhom:

F'dawn il-każi, *Chairman* tal-Kumitat tal-Kuntratti jkollu s-setgħa li jsejjah xhieda (li jistgħu jintalbu jikkonfermaw ix-xiehda tagħhom quddiem Kummissjunarju b' setgħa li jagħti Ġurament) u li jqabbaad membri li ma jkunux f'dak il-Kumitat sabiex jassistuh fl-investigazzjonijiet tiegħu.

IS-SEBA' SKEDA

(Regolament 11(b))

Kumitati ghall-Akkwisti

1. Il-Ministru jista' jawtorizza t-twaqqif ta' Kumitati, li jissejhu Kumitati ghall-Akkwisti, ghar-rigward ta' offerti dipartimentali li l-valur estimattiv taghhom ikun ta' aktar minn Lm20,000.

2. Kull Kumitat ghall-Akkwisti jintghamel mill-Kap tad-Dipartiment jew, fin-nuqqas tieghu, ufficjal li jinhatar mill-Ministru minn fost l-aktar ufficjali anzjani fid-dipartiment li jkun se jaghmel l-akkwist, u dan l-ufficjal ikun ex officio Chairman tal-Kumitat, u minn mhux inqas minn erba' membri li jinhatru mill-Ministru, li ebda wiehed minnhom ma ghandu jkun qed iwettaq dmirijietu fid-dipartiment li jkun se jaghmel l-akkwist jew ikun membru tal-persunal tieghu.

3. Id-dispozizzjonijiet tar-regolamenti 6, 8(2), (3) u (4) u 14 u tal-Hames u Sitt Skedi li jinsabu ma' dawn ir-regolamenti ghandhom ikunu japplikaw *mutatis mutandis* ghat-twaqqif u ghall-funzjonijiet ta' kull Kumitat ghall-Akkwisti, ic-*Chairman* tieghu u l-membri tieghu.

IT-TMIEN SKEDA

(Regolament 13)

Pakketti separati fl-offerti

Id-Direttur tal-Kuntratti ghandu, dwar kull offerta b'valur estimattiv ta' iżjed minn Lm250,000 jew, fid-diskrezzjoni tieghu, dwar offerta ta' valur inqas,

1. jordna li wahda mill-kundizzjonijiet ghall-offerti tkun li l-offerti jkunu biss jikkwalifikaw biex jigu kunsidrati jekk dawn jinkludu f'pakketti separati:

i. Garanziji mehtiega mill-offerta, debitament esegwiti;

Kull taghrif u certifikazzjoni xierqa dwar l-offerent;

u

Patti dwar il-konsenja u l-ezekuzzjoni.

ii. Speċifikazzjonijiet tekniċi.

iii. Konsiderazzjonijiet finanzjarji inkluż il-prezz ghall-iskedar ta' fattura dwar kwantità, arrangamenti kif ikun se jsir il-finanzjament u patti dwar il-hlas.

2. Fil-proċess ta' l-eżami ta' l-offerta, il-pakketti ghall-offerti kollha ghandhom jinfethu fil-pubbliku u fl-ordni fuq indikata. Meta, f'xi stadju, offerent jonqos milli jhares l-ispeċifikazzjonijiet ta' l-offerta, il-pakketti li jifdal fl-offerta tieghu ghandhom jintwarrbu minghajr anqas biss ma jinfethu.

3. Offerta li tiġi mwarrba ghandha tinghata pubbliċità fid-Dipartiment tal-Kuntratti u l-offerent involut ghandu jiġi mgharraf bid-deċiżjoni fi żmien jumejn tax-xoghol minn meta ssir dik il-pubbliċità. Il-Kumitat tal-Kuntratti li jkun ghamel l-eżami ta' dik l-offerta fl-ewwel lok ghandu jerga' jeżamina s-sitwazzjoni mill-ġdid, qabel ma jinbeda l-istadju li jkun imiss ta' l-eżami.

4. Talba ghal eżami mill-ġdid ghandha tkun imsiehba b'depożitu ta' 0.5% tal-valur estimattiv ta' l-offerta. Dan id-depożitu jinghata biss lura jekk id-Direttur tal-Kuntratti jeddeċiedi favur l-offerent:

Iżda f'ebda każ m'ghandu d-depożitu jkun inqas minn Lm250 jew iżjed minn Lm25,000.